

केन्द्रीय योजनाओं में बिहार पर विशेष ध्यान हो

पटना। हिन्दुस्तान ब्यूरो

मुख्यमंत्री नीतीश कुमार ने केन्द्रीय योजनाओं में बिहार पर विशेष ध्यान देने की जरूरत बताते हुए कहा कि इससे बिहार को और आगे बढ़ने का अवसर मिलेगा। नगर विकास विभाग की उच्च स्तरीय विशेषज्ञ कमेटी की अध्यक्ष डा.ईशर जज अहलुवालिया ने सोमवार को मुख्यमंत्री से मुलाकात की। मुख्यमंत्री सचिवालय स्थित संवाद कक्ष में सीएम ने कमेटी का पावर प्रजेंटेशन भी देखा। इसमें वर्ष 2031 तक शहरी विकास पर 40 लाख करोड़ रुपये निवेश की आवश्यकता बताई गई।



प्रजेंटेशन में मूल रूप से नगर विकास से जुड़ी विभिन्न बिन्दुओं पर विस्तार से चर्चा हुई। ज्यादा से ज्यादा निवेश बढ़ाने, शहरी विकास के लिए मूलभूत सुविधाओं में गुणात्मक सुधार, टैक्स रिफॉर्म, क्षमता वृद्धि, टाउन प्लानिंग सहित विभिन्न बिन्दुओं पर प्रकाश डाला गया।

रिपोर्ट में बताया गया कि देश में 38 फीसदी शहरी क्षेत्र है जबकि बिहार में 11 प्रतिशत शहरी क्षेत्र ही है। यह देश का द्वितीय न्यूनतम है। सीएम ने रिपोर्ट को बेहतर बताया। बैठक में नगर विकास मंत्री डा.प्रेम कुमार ने भी नगर विकास की उपलब्धियों की चर्चा की।

बैठक में सांसद एन.के.सिंह मुख्य सचिव अनूप मुखर्जी, विकास आयुक्त के.सी.साहा, भारत सरकार के नगर विकास विभाग के संयुक्त सचिव अरुण गोयल सहित कई अधिकारी मौजूद थे। बाद में सीएम ने डा.ईशर जज अहलुवालिया को प्रतीक चिन्ह भेंटकर सम्मानित किया।